

TIOSESI O 'UVEA MO FUTUNA



Hogofulu mā ono fagonogono

NEE KE UIMAI: FAIKOLE?



I te kamata pē o tatatou ako kāpīte, ne'e ako'i kiā tātou 'ia te 'ū kole pea ne'e 'ahi'ahi ako'i mai kiā tātou pe'e feafea'i 'ia te faikole. 'E feala pē, i ni'ihi lakaga, ke tou lotolotolua! Mo'o ā 'ia te faikole? 'E tou lau tu'uma'u pē te me'a pē e tahi, pea 'e mole he tali, mai te 'Atua. Tahitahiga 'osi te lakaga 'e hagē mai ai ne'e kua fua takita faikolé!

Na'a hoganā pe'e mole tou popoto i te faikole fakalelei!

Ne'e mole koa lā kole e te kau tisipulo kiā Sēsū: **"Pule, ako'i mātou ke matou popoto i te faikole!"**

Faikole koteā tona 'uhiga?

'E lau fēnei mai e Youcat i tona n°469:

"Faikole, ko tona 'uhiga, ko te fakahaga tokita mafú ki te 'Atua. Kā faikole he tahi, 'e ulu ki he felōgoi ma'uli mo te 'Atua."

Kapau 'e au fia palalau ki te 'Atua, he ne'e kua fakaafe'i au e te 'Atuá ke au haga age kiā Teia. Kua afio henī ovi mai kiā Teau, fakalogologo, o tatau aipē pe'e hagē kiā au 'e tautau mama'o atu!

'E au kumi 'ia Teia, pea 'e ina ma'u au!

Fakatoka he felāve'i mo'oni, ma'uhiga, mo he tahi 'e kakano pea mo hui, kua 'osi faigata'a pē lā, he'e mole kita ma'u te 'ū kupu, 'ona agafai...

Fakatoka he felāve'i mo te 'Atuá, 'e 'aoga ki ai he fa'akataki, he taimi, to'o he temi mo'o fakalogo pea mo palalau mo te 'Atua, mo'ona talitali i te lotolotoiga o 'otatou ma'uli:

Kā tou 'ofa i he tahi, pea 'e tou fia felāve'i mo 'ia, fakatahi mo ia, vaevae mo ia me'a o te ma'uli, palalau mo ia, fakalogo 'ana palalau...

Kā tou 'o'ofa i te 'Atuá, 'e 'aoga ke tou felāve'i mo ia, ke tou logo ki ai, palalau ki ai, vaevae mo ia. 'E 'aoga ke tou to'o he temi fe'auga mo ia pea fakatahi mo ia. Mole i ni ki'i temi pē, kae i te 'aho fuli: ko te faikole lā 'aia!

Sio feagai mo te 'Atua! Ko te tuku mai 'aia hu'uga mo te ma'uli he'egata. Kae kua lolotoga 'ia te ma'uli he'egata ia pea ko te neinei, ko te 'aho nei, 'aē fakaafe'i ai tātou e te 'Atua ke tou mamata kiā Teia, ke tou sisio kiā Teia.

I tona totonu, 'e tou faikole he'e tou logo'i 'iā tātou te 'aoga he'egata o te 'Atua pea kote'uhi ne'e fakatupu tātou e te 'Atua ke ina toe pau'i tātou kiā Teia: "E hala mo tokalelei 'omatou loto mokapau 'e mole malalo 'iā Tekoe!" (Sgt 'Aukusitino). 'E tou toe faikole foki he'e 'e 'aoga. Ne'e 'ui mai e Sagata Telesa: "E au foaki 'ia au kiā Teia, lolotoga hola e 24 ki te 24, he'e mole feala ke au falala kiā Teau pē!" (Youcat n°410)

O faikole feafea'i?

Faikole tokotahi: tokotahi o āteaina mo te Atua.

I te afiafi fuli, ne'e iai he matu'a ne'e nofo loaloaga i te loto 'ekelesia, i te nofo'aga ki muli 'osi, i te kolo ko 'Asisi. Hoko ki he tahi 'aho, ne'e palalau atu leva kiā Teia 'ia te pule palōkia, 'ia Sagato Soane Malia Viane: "E lagi lahi 'aupito 'au me'a ke ui age ki te 'Aliki 'aē tupu ai tau nofo fualoa fenā i te afiafi fuli!"

Ne'e tali age e te matu'a: "Kailoa! 'E mole au ui age he me'a. 'E nofo pē ia pea au nofo au! Pea au sio atu ki ai pea sio mai!"

Ne'e kua mahino me'a fuli ki te matu'a! 'E mole ko he ma'ua ia ke iai ni kupu mo'o fa'u te ma'uli mo te 'Alikī. Kehe pē ia ke **kita fakatahi mo la**. 'E feala takita mamata ki te 'Atua, i te fakalogologo, pea 'e feala ke folafola mai. Kapau 'e tou logoa'a, kapau 'e tou palalau tu'uma'u, 'e mole feala hana palalau mai!

'E feala ke tou kumi tokoni ki ni kupu'i tohi, ki ni faikole kua 'osi fa'u pe'e tou fa'u ni faikole! Ko te 'ū koga tohi 'aia, o hagē ko 'aē o te 'Evaselio, 'e natou fakaafe'i tātou ke tou kumi 'ia pe koteā 'e fia ui mai e te 'Alikī: ko te metitasio!

Ko te faikole 'aē kua 'osi tokafa'u o hagē ko te Tamai ei selo, te 'ū pesalemo, te 'ū himene fakatohitapu mo 'ihi atu, 'e natou fakafeala ke tou fakatahi mo te 'Ekelesia kātoa pea mo te Haha'i a te 'Atua i te 'ū ta'itupu kehekehe o te hisitolia. 'E fakahā e te 'ū faikole 'aia te kātoa lelei o me'a 'e tou fia ui ki te 'Alikī. Ko te faikole ko te fetaulaki mo te 'Alikī: 'E feala ke tou ui age ki ai me'a fuli pe mo fakalavelave age me'a fuli pē! 'E fakalogo mai mokā 'e ina logo'i 'e tou fakamalotoloto pea e tali mai anai kiā me'a 'e 'aoga mo'oni kiā kita.

Faikole fakatahi

'E mole kita kilisitiano tokotahi. 'E tou ma'uli faka'ekelesia. 'E tou kakau fuli i te fāmili o te 'Atua. Pea, 'e tou logo'i te 'aoga **ke tou fakatahi** o faikole ki te 'Alikī. 'E mālohi age tatatou faikole mokā tou fakatahi. Ko te 'ū lakaga lelei o te faikole fakatahi, ko lakaga o te 'ū sākalameta, kae tāfito 'ia te 'Eukalisitia. Ko he lakaga faikole lelei'ia he'e ina haga o fakaneinei 'ia te 'Alikī, o faka'afio 'ia te 'Alikī, i totatou lotolotoiga, i te fakatahiga (ka fakatahitahi he toko lua pe ko he tokotolu, 'e au nofo 'iā nātou), i tana folafola 'aē 'e lau, talanoa'i pea tonu ke tou fakatalitali, i te pane 'aē 'e foaki pea vahevahe: ko Kilisitō totonu pē 'aia.

Ko te misa, ko te fetaulaki taki tokotahi pea fakatahi mo te 'Alikī!

Lolotoga ia te misa, 'e liliu ia te faikole ko he fakatalitali, ko he fetaulaki, ko he fakalogo palalau, ko he kole.

Kā 'e iai 'e lahi 'ia te tahi 'ū fa'ahiga faikole fakatahi, ohagē ko te lau losalio, ko te 'atolasio ki te Sākalameta tapu, te 'ū vaevae o te 'evaselio, te 'ū fagona tapu...

Tokotahi pe'e fakatahi, ko tatatou faikole 'e feala ke tou fa'u pē, mokā 'e ina fakafealagia ke tou tahi mo te 'Alikī.


Agaaga mo fa'ahiga fakanofonofa'i faikole

'E feala te faikole i te fa'ahi fuli pē! 'E mulimuli 'atatou agaaga faikole ki te kogame'a! 'E au fakavikiviki nātou 'e pule mokā fakalaka i he mu'a 'ekelesia, koluse, tanuma. Ko te ki'i faikole 'e ina faka'iloga mai te tokaga'i o te 'Alikī!

Ka 'e 'aoga mai kiā tātou ni kogame'a 'e natou fakanekeneke ki te faikolé, o hage ko he 'ekelesia, ko he kogame'a matalelei, ko he ki'i potu o tokita 'api kua teuteu'i o tuku ki ai he koluse, he pāki matalelei pe ko he fo'i sela...

'E tonu ke fakaafe e te agaaga o tokita sino ki te faikolé, 'ia tātou mo nātou alā mokapau 'e tou toko kaugamalie. 'E feala pe ke kita fakalogo 'ia te folafola kae kita tu'u, pe'e kita tu'utuli: ko te fakahā'aga 'aia o totatou fia fakamamahi pe'e ko hotatou fia mālalo, ko totatou temi fakalogologo 'e feala ke fakahoko i lalo, nofo, pe'e i he fuga heka'aga. Kā i te temi fuli pē 'e tonu totatou sino ke lelei, faka'apa'apa, ke tou fakatupu he fia fakamā'opo'opo kā mole ko he fakatupu fia moe.

'E fakalogo mai 'ia te 'Alikī! Tou to'o he temi faikole fakatahi mo he temi faikole i te 'ū, i totatou loto kogafalé o hagē ko tona kole mai e Sēsū totonu!



Avahi tou mafu ki te Folafola a te 'Alikī.

Kapau 'e koutou tali ke 'avatu 'ia te 'ū fagonogono 'aenī ki takotou I-mele, tuku mai 'akotou tu'asila neti kiā Moseniolo Kilano: ghderasilly@mail.wf. 'E toe feala pē ke kotou ma'u i te site o te tiosesi: www.ddec.nc/diocese/wf